



بیکٹیریا اور مائیکروبس کے استعمال اور خرید و فروخت کا حکم

سوال

کچھ خوردبینی جاندار جو کھانے پینے کی چیزوں میں پائے جاتے ہیں، جن کو سائینس کی زبان میں بیکٹیریا (BACTERIAS) یا مائیکروبس (Microbes) کہا جاتا ہے۔ یہ جاندار کھانے پینے کی اشیاء میں زندہ اور مردہ دونوں حالتوں میں ہوتے ہیں، اور کئی مرتبہ انہی جانداروں کے بڑھ جانے کے باعث کھانے پینے کی اشیاء خراب بھی ہو جاتی ہیں، یا ان کی ماہیت بھی بدل جاتی ہے، مثلاً دودھ پھٹ گیا، اس سے دہی بن گئی۔ اسی طرح بیکری میں تیار کی جانے والی کئی چیزوں میں ان (BACTERIAS) کو خرید کر بھی استعمال کیا جاتا ہے۔

ہمارے معاشرے میں کچھ کمپنیاں ان کی افزائش نسل بھی کرتی ہیں، پھر ان کو ٹیبلٹ اور ایک پاؤڈر کی شکل میں فروخت کیا جاتا ہے۔ نیز جب کوئی چیز حفظانِ صحت کے عین مطابق ہوتی ہے، اس میں اس وقت بھی یہ بیکٹیریا پائے جاتے ہیں۔ ان جانداروں کی تعریف اور ان کا استعمال کہاں کہاں ہوتا ہے، اور ان کے جاندار ہونے کا ثبوت بشکل تصاویر بھی ساتھ منسلک کیے جا رہے ہیں۔

براہ کرم اس بات کی وضاحت فرمادیں کہ ان جانداروں کی شرعی حیثیت کیا ہے؟

ان کی خرید و فروخت، ان کو زندہ یا مردہ حالت میں کھانے پینے کی اشیاء میں استعمال کرنا اور ان سے بنی ہوئی چیزوں کا شرعی حکم کیا ہے؟ والسلام

محمد اشرف علی فاروقی

بسم الله الرحمن الرحيم

الجواب حامد ومصليا

اللہ تعالیٰ نے کائنات کے ہر ذرے اور ہر چیز میں ایک خاص قسم کی حیات رکھی ہے جس کی وجہ سے وہ اللہ تعالیٰ کی تسبیح و تقدیس کرتی ہے، چنانچہ قرآن کریم میں ہے:

وان من شئ الا يسبح بحمده ولكن لا تفقهون تسبيحهم (الاسراء: ۴۴)

امام رازی نے اس کی وضاحت ان الفاظ میں کی ہے:

فسبحان الله ف سبح و سبحوه فإن لم تفعل تسبى ف الضرر عائد إليك ، لأن لی من یسبحنی ، ومنهم حملة العرش (فإن استكبروا فالذین عند ربك یسبحون) ومنهم المقربون (قالوا سبحانك أنت ولینا) ومنهم سائر الملائكة (قالوا سبحانك ما كان یبغی لنا) ومنهم الأنبیاء كما قال ذو النون (لا إله إلا أنت سبحانك) وقال موسى : (سبحانك انی تبتئذ إلیك) والصحابة یسبحون فی قوله : (سبحانك فقینا عذاب النار) والكل یسبحون ومنهم الحشرات والدواب والذرات (وإن من شیء إلا یسبح بحمده) وكذا الحجر والمدر والرمال والجبال واللیل والنهار والظلمات والأنوار والجنة والنار والزمان والمكان والعناصر والأركان والأرواح والأجسام علی ما قال : (سبح لله ما فی السموات) (مفاتیح

الغیب، المعروف، بتفسیر الرازی، سورة البقرة آیه ۳۰)

ہر چیز کا تسبیح کرنا اس بات کی دلیل ہے کہ اللہ تعالیٰ نے ہر چیز میں اس کے مناسب حیات رکھی ہے اگرچہ اس کا ہمیں شعور نہ ہو۔

چنانچہ قاضی ثناء اللہ پانی پتی فرماتے ہیں:

والمراد بالسجود عند المحدثین والعلماء المتقدمین الطاعة الاختیاریة فان الجمادات وان كانت أمواتا عندنا لكن لها حیوة ما وهی مطیعة طاعة اختیاریة لله تعالی قال الله تعالی (قالنا اتینا طائعتین) وقال فی وصف الحجارة (وان منها لما یهبط من خشية الله) وقال (وان من شیء الا یسبح بحمده ولكن لا تفقهون تسبیحهم) وقال رسول الله صلی الله علیه وسلم ان الجبل ینادی الجبل یا فلان هل مرّ بك أحد یذكر الله رواه الطبرانی من حدیث ابن مسعود قال البغوی هذا مذهب حسن موافق لقول اهل

السنة. (التفسیر المظہری، سورة الحج، آیه: ۱۸، ج ۶ ص ۲۶۱)

اس سے معلوم ہوا کہ کائنات کی بڑی سے بڑی چیز سے لے کر چھوٹی سے چھوٹی چیز کے اندر اللہ تعالیٰ نے ایک خاص قسم کی حیات اور زندگی رکھی ہے لیکن اس حیات اور زندگی سے اس کی حلت یا حرمت پر استدلال

نہیں کیا جاسکتا بلکہ اللہ تعالیٰ نے حلت اور حرمت کے لئے دوسرے اصول مقرر فرمائے ہیں، ان اصولوں میں سے بنیادی اصول یہ ہے کہ طبیبات کو حلال اور خباث کو حرام قرار دیا ہے۔
چنانچہ قرآن کریم میں ارشاد ہے:

(الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ
وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ
وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ
فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنزِلَ مَعَهُ أُولَئِكَ هُمُ
الْمُقْلِحُونَ) (الاعراف، آية: ۱۷۵)

طبیبات سے مراد وہ چیزیں ہیں جن کو طبیعت سلیمہ اور سلیم مزاج پسند کرتا ہے اور خباث سے مراد وہ ہیں جن سے طبیعت سلیمہ اور سلیم مزاج نفرت کرتا ہو، یا وہ چیزیں بدنی یا دینی نقصان کا باعث ہوں۔
چنانچہ علامہ زحیلی فرماتے ہیں:

الطَّيِّبَاتِ مَا تَسْتِطِيبُهُ الْأَنْفُسُ وَالطَّبَاعُ السَّلِيمَةُ مِنَ الْأَطْعَمَةِ، وَمَعْنَى قَوْلِهِ
وَيُحِلُّ لَهُمُ الطَّيِّبَاتِ (أَي مِمَّا حَرَّمَ فِي شَرْعِهِمُ الْخَبَائِثَ مَا تَسْتِخْبِثُهُ الطَّبَاعُ
السَّلِيمَةُ وَتَنْفِرُ مِنْهُ كَالْمَيْتَةِ وَالِدَمِ الْمَسْفُوحِ، أَوْ يَكُونُ سَبَبًا فِي الضَّررِ
الْبَدَنِيِّ كَالْخَنْزِيرِ الَّذِي يَسَبُّ أَكْلَهُ الدُّودَةَ الْوَحِيدَةَ وَغَيْرَهَا مِنَ الْمَضَارِّ، أَوْ
الضَّررِ الدِّينِيِّ كَالْمَذْبُوحِ الَّذِي يَتَقَرَّبُ بِهِ لِغَيْرِ اللَّهِ). (التفسير المنير للزحيلي
،سورة الاعراف، آية: ۱۷۵، ج ۹ ص ۱۱۷)

اس سے یہ اصول واضح ہوا کہ وہ اشیاء جو سلیم طبیعت کے لوگوں کو پسند ہوں وہ حلال ہیں اور جو طبیعت سلیمہ کے لئے باعث نفرت ہوں وہ حرام ہیں، اسی اصول کے پیش نظر شریعت اسلامیہ میں بڑے سے بڑے جانداروں سے لے کر چھوٹی سی چھوٹی ذی روح چیزوں کا حکم بیان کر دیا گیا ہے لیکن یہ واضح رہے کہ شریعت میں ان جانداروں کا حکم ذکر کیا گیا ہے جو نظر آنے والے ہیں اور ہر شخص ان کو دیکھ سکتا ہے، چنانچہ حیوان اور انعام یعنی چوپایوں سے لے کر حشرات الارض تک کے بارے میں احکام موجود ہیں، قرآن کریم میں ہے:

(وَمِنَ الْأَنْعَامِ حَمُولَةٌ وَفَرَشَا، كُلُوا مِمَّا رَزَقَكُمُ اللَّهُ وَلَا تَتَّبِعُوا خُطُوَاتِ

الشیطن (سورة الانعام، آية: ۱۳۲)

اس کے علاوہ قرآن کریم اور حدیث میں بہت سے جانوروں اور چوپایوں کے بارے میں صراحتہ حلت یا حرمت کا حکم لگایا گیا ہے اور باقی جانوروں کے بارے میں اصول دے دیے گئے ہیں جن کے پیش نظر علماء امت نے اپنے اجتہاد سے حلت یا حرمت کا حکم اخذ کیا ہے۔
سب سے چھوٹے جاندار حشرات ہیں جن کے بارے میں واضح حکم فقہاء کے ہاں ملتا ہے۔
علامہ شامی رحمہ اللہ فرماتے ہیں:

أما الحشرات فهی جمع حشرة: وهی صغار دواب الأرض كما فی الدیوان

ط عن أبی السعود. (رد المحتار باب الجنایات فی الحج)

علامہ معالی فرماتے ہیں:

الحشرات والأحراش والأحناش تقع علی هوام الأرض، وروی أبو عمرو، عن

ثعلب، عن ابن الأعرابی: أن الهوام ما یدب علی وجه الأرض والسوام ما لها

سم، قتل أو لم یقتل والقوام كالقنفاذ والفار والیرابیع وما أشبهها. (فقه اللغة للعالمی،

الباب السابع عشر فی ذکر ضروب الحيوان، الفصل الثانی فی الحشرات. ج ۱ ص ۲۸)

اس سے معلوم ہوا کہ زمین پر چلنے والی جاندار چیزوں میں سے سب سے چھوٹی چیزیں حشرات الارض ہیں

جن کے بارے میں جمہور فقہاء کرام کی رائے یہ ہے کہ یہ حرام ہیں کیونکہ یہ خباثت میں شامل ہیں۔

چنانچہ علامہ قاضی ثناء اللہ پانی پتی فرماتے ہیں:

(مسئلة:) یحرم حشرات الأرض مثل الفار والوزغ وغیرها عند الائمة

الثلاثة وقال مالک رح یکره ولا یحرم لما ذکرنا لنا حدیث أم شریک ان

رسول الله صلی الله علیه وسلم امر بقتل الوزغ وقال کان ینفخ علی

ابراهیم متفق علیه وعن سعد بن ابی وقاص ان رسول الله صلی الله علیه

وسلم امر بقتل الوزغ وسماه فویسقا رواه مسلم وعن ابی هريرة رضی الله

عنه ان رسول الله صلی الله علیه وسلم قال من قتل وزغا فی أول ضربة

کتبت له مائة حسنة و فی الثانية دون ذلك و فی الثالثة دون ذلك رواه

مسلم وسبق فی الحدیث الأمر بقتل الفارة فی الحل والحرم وتسميته

فاسقة فيحرم الحشرات كلها استدلالا بالوزغ والفارة . (التفسير المظهری

،سورة المائدة، آية: ۵)

بیکٹیریا (Bacterias)، مائیکروبس (Microbes) یا جراثیم (Germs) جیسے جاندار اس طرح نظر نہیں آتے کہ ہر شخص ان کو آسانی سے دیکھ سکے بلکہ یہ خوردبین سے دیکھے جاسکتے ہیں، اس وجہ سے شریعت کی طرف سے حرام کردہ جانداروں (حشرات) میں یہ شامل نہیں لہذا ان کو حرام نہیں کہا جاسکتا کیونکہ ایک تو ہر چیز میں جو مخصوص حیات پائی جاتی ہے جیسے کہ پہلے گزرا اس پر کسی چیز کی حلت یا حرمت کا شرعاً مدعا نہیں دوسرے شریعت نے انسان کو اتنی باریکیوں کا مکلف نہیں بنایا کہ وہ خوردبینوں کے ذریعے سے معلوم کر کر کے خفیہ کیفیات کا پتہ چلائے، اگر انسان کو ایسی ذی حیات چیزوں سے بھی بچنے کا مکلف بنایا جائے تو وہ کسی بھی چیز کو استعمال نہیں کر سکے گا جس کی وجہ سے اس کی زندگی اجیرن بن جائے گی اور اس کو شدید حرج کا سامنا کرنا پڑے گا، جبکہ شریعت کسی ایسے کام کا انسان کو مکلف نہیں بناتی جس سے اس کو حرج لاحق ہو۔

لہذا بیکٹیریا وغیرہ اس جیسی چیزوں پر کوئی مستقل حکم نہیں لگایا جاسکتا بلکہ ان کا حکم اس چیز والا ہوگا جس میں یہ موجود ہیں اگر وہ چیز حلال ہے تو اس کے بیکٹیریا وغیرہ بھی حلال ہوں گے، اور اگر وہ چیز حرام ہے تو اس کے بیکٹیریا وغیرہ بھی حرام ہوں گے، البتہ اگر ان بیکٹیریا وغیرہ کا کسی چیز میں اتنا غلبہ ہو جائے کہ وہ اس کو خراب کر کے ایسا بنا دیں کہ طبیعت سلیمہ اس سے نفرت کرنے لگے یا وہ چیز انسان کے لئے نقصان دہ ہو جائے تو وہ چیز حرام ہو جائے گی۔

اس کی مثال یہ ہے کہ فقہاء نے لکھا ہے کہ اگر گوشت خراب ہو کر اس میں بدبو پیدا ہو جائے تو اس کا کھانا جائز نہیں کیونکہ وہ انسان کے لئے نقصان دہ ہو جاتا ہے۔ اسی طرح اگر دودھ خراب ہو کر اس میں بہت زیادہ بدبو پیدا ہو جائے تو اس کو پینا جائز نہیں، اگر زیادہ بدبو دار نہ ہو تو اس کو پینا جائز ہے کیونکہ پہلی صورت میں وہ صحت کے لئے مضر ہے جبکہ دوسری صورت میں مضر نہیں۔ ایسے ہی پھلوں کے کیڑے جب تک ان میں روح پڑھ کر باقاعدہ ظاہر نہ ہوں ان کا پھلوں کے ساتھ کھانا جائز ہے، ہاں جب ظاہر ہو جائیں تو پھلوں کا کھانا تو جائز ہے جبکہ ان کیڑوں کا علم ہوتے ہوئے ان کا کھانا جائز نہیں۔

چنانچہ علامہ شامی فرماتے ہیں:

(قَوْلُهُ: يَحْرُمُ أَكْلُ لَحْمِ أَنْتَنَ) عَزَاهُ فِي التَّارُخَانِيَّةِ إِلَى مُشْكِلِ الْأَثَارِ لِلطَّحَاوِيِّ. قَالَ ح: أَيُّ: لِأَنَّهُ يَضُرُّ لِأَنَّهُ نَجِسٌ. وَأَمَّا نَحْوُ اللَّبَنِ الْمُتَنِّينِ فَلَا يَضُرُّ ذَكَرَهُ الشُّرُنْبَلَالِيُّ فِي شَرْحِ كَرَاهِيَةِ الْوَهْبَانِيَّةِ. اهـ. قُلْتُ: وَنَقَلَ فِي التَّارُخَانِيَّةِ عَنِ صَلَاةِ الْجَلَابِيِّ أَنَّهُ إِذَا اشْتَدَّ تَغْيِيرُهُ تَنَجَّسَ، ثُمَّ نَقَلَ التَّوْفِيقُ بِحَمْلِ الْأَوَّلِ عَلَى مَا إِذَا لَمْ يَشْتَدَّ، وَمِثْلُهُ فِي الْقُنْيَةِ، لَكِنْ فِي الْحَمَوِيِّ عَنِ النَّهَائِيَّةِ أَنَّ الْإِسْتِحَالََةَ إِلَى فَسَادٍ لَا تُوجِبُ النَّجَاسَةَ لَا مَحَالَهٗ. اهـ. وَفِي التَّارُخَانِيَّةِ: دَوْدٌ لَحْمٍ وَقَعَ فِي مَرَقَةٍ لَا يُنَجَّسُ وَلَا تُؤْكَلُ الْمَرَقَةُ إِنْ تَفَسَّخَ الدَّوْدُ فِيهَا اهـ أَيُّ: لِأَنَّهُ مَيْتَةٌ وَإِنْ كَانَ طَاهِرًا. قُلْتُ: وَبِهِ يُعْلَمُ حُكْمُ الدَّوْدِ فِي الْفَوَاكِهِ وَالشَّمَارِ. (ردالمحتار فروع في الاستبراء، فصل في الاستنجاء)

اسی طرح کھانے کی اشیاء اگر خراب ہو کر ان میں تبدیلی واقع ہو جائے تو ان کا کھانا جائز نہیں۔

چنانچہ ہندیہ میں ہے:

واللحم إذا أنتن يحرم أكله والسمن واللبن والزيت والدهن إذا أنتن لا يحرم والطعام إذا تغير واشتد تنجس والأشربة بالتغير لا تحرم كذا في خزنة الفتاوى (الفتاوى الهندية، كتاب الكراهية، الباب الحادي عشر في الأكل، ج ۵ ص ۳۳۹)

ہندیہ میں ایک جگہ یہاں تک لکھا ہے کہ ریٹیم اور بھڑوں کے کیڑوں میں جب تک روح نہ پڑھ جائے ان کا کھانا جائز ہے۔

چنانچہ ملاحظہ ہو:

أكل دود القز قبل أن ينفخ فيه الروح لا بأس به كذا في الذخيرة. أكل دود

الزنبور قبل أن ينفخ فيه الروح لا بأس به كذا في السراجية (حوالہ بالا)

اور ظاہر ہے کہ روح پڑنے سے مراد ان کی ظاہری حس اور نقل و حرکت ہے۔

امام الحرمین کے مطابق اگر سر کے اور سبب وغیرہ پھلوں میں کیڑے ہوں اور کوئی شخص ان کو جمع کر کے قصداً کھالے تو اس میں شافعیہ کی دو روایتیں ہیں ایک یہ کہ یہ حرام ہے جبکہ دوسری روایت یہ ہے کہ یہ حرام نہیں

اور اس کی وجہ یہ ہے کہ یہ کیڑے طبعاً بھی اس چیز کے تابع ہیں اور ذائقے میں بھی اس کے تابع ہیں جس کی وجہ ان کو حرام نہیں قرار دیا جاسکتا اور یہی روایت راجح ہے۔

م: (لأن التحريم لا بطريق الكرامة آية النجاسة) ش: أى علامة النجاسة، واحترز بقوله: لا بطريق الكرامة عن الآدمي فإنه حرام لكرامته، وقال أبو زيد: حرمة الشيء مع صلاحيته للغذاء دليل نجاسته كالكلب والخنزير م: (بخلاف دود الخل وسوس الثمار) ش: هذا من كلام الشافعي - رَحِمَهُ اللَّهُ -، وهذا كأنه جواب لمن يقول ما تقول في دود الخل وسوس الثمار، فقال: كلامنا في موت حيوان أجنبي عنه، أما الدود المتولد في الخل ونحوه والتين والتفاح ونحوهما لا ينجس ما مات فيه م: (لأن فيه ضرورة) ش: لأنه تولد منه، والضرورة تمنع الحكم بتنجيسه وحكاية الدارمي عن بعض أصحاب الشافعي أن ما مات فيه ينجس غلط ولا خلاف عندهم في ذلك، ولكن هذا الحيوان ينجس بالموت على المذهب عندهم ولا ينجس على قولهم. وقال إمام الحرمين: وإن جمع منه شيئا وتعمد أكله فوجهان؛ لأنه كجزء منه طبعاً وطعاماً ومع الطعام لا يحرمه أكله على الصحيح. (البناء شرح

الهداية، حكم موت ما ليس له نفس سائلة في الماء، ج ۱ ص ۳۸۹)

اس ساری تفصیل سے ثابت ہوا کہ مختلف اشیاء کے اندر پائے جانے والے بیکیٹیریا، مائیکرو بس اور جراثیم کوئی مستقل چیز نہیں ہوتے جس کی وجہ سے ان پر کوئی مستقل حکم لگایا جائے بلکہ وہ جس چیز میں موجود ہوں اسی کے تابع اور جزء شمار ہوں گے لہذا ان پر اسی چیز کا حکم جاری ہوگا اگر وہ چیز حلال ہے تو وہ بھی حلال ہوں گے اگر وہ چیز حرام ہے تو ان پر بھی حرمت والا حکم جاری ہوگا۔

جہاں تک ان کی مستقل افزائش اور خرید و فروخت کا تعلق ہے اس کا حکم بھی سابقہ تفصیل کی روشنی میں واضح ہے، وہ یہ کہ چونکہ بیکیٹیریا وغیرہ اسی چیز کا جزء ہیں جس کے اندر پائے جاتے ہیں لہذا ان کی افزائش اور خرید و فروخت کا مطلب یہ ہوگا کہ اس چیز کے ایک جزء کو الگ کر کے اس کی افزائش اور خرید و فروخت کی جارہی ہے لہذا اگر وہ چیز ایسی ہے جس کی افزائش اور خرید و فروخت جائز ہے تو اس کے بیکیٹیریا، مائیکرو بس

اور جراثیم کو الگ کر کے ان کی افزائش اور خرید و فروخت بھی جائز ہوگی، اور اگر اس چیز کی افزائش اور خرید و فروخت ناجائز ہے تو اس کے بیکٹیریا کی افزائش اور خرید و فروخت بھی ناجائز ہوگی جیسے مسلمان کے لئے خنزیر۔

اس کی ایک نظیر یہ بھی بن سکتی ہے کہ فقہاء کے درمیان ریشم کے کیڑوں، انڈوں اور بچوں کی خرید و فروخت کے بارے میں اختلاف ہوا ہے امام ابوحنیفہ رحمہ اللہ ان کی خرید و فروخت کو ناجائز قرار دیتے ہیں کیونکہ انڈے قابل انتفاع چیز نہیں اور کیڑے ہوام اور حشرات الارض میں سے ہیں جبکہ امام محمد رحمہ اللہ کے نزدیک ان کی خرید و فروخت جائز ہے کیونکہ یہ دونوں چیزیں مستقبل میں قابل انتفاع ہیں اور ان کی خرید و فروخت کالوگوں میں تعال ہے اس وجہ سے ضرورت کی بنا پر ان کی خرید و فروخت جائز ہے، بعد کے فقہاء نے تعال اور ضرورت کی وجہ سے امام محمد رحمہ اللہ کے قول پر فتویٰ دیا ہے۔

چنانچہ علامہ زیلیعی فرماتے ہیں:

قال (وبیاع دود القز و بیضه) اى يجوز بیعهما وهذا عند محمد وعند ابى حنیفة لا يجوز بیعهما و أبو یوسف معه فى الدود ومع محمد فى بیضه وقیل فیہ ایضا معه لأبى حنیفة أن الدود من الهوام و بیضه لا ینتفع به فأشبه الخنافس والوزغات و بیضها ولمحمد أن الدود ینتفع به ، و کذا بیضه فى المال فصار كالجحش والمهر ولأن الناس قد تعاملوه فمست الضرورة إلیه فصار كالا صنع و الفتوى على قول محمد لما ذکرنا. (تبيين الحقائق ،

باب البیع الفاسد، ج ۳ ص ۴۹)

جیسے ضرورت اور تعال کی وجہ سے ریشم کے کیڑوں کی افزائش اور خرید و فروخت جائز ہے ایسے ہی بیکٹیریا، مائیکروبس اور جراثیم کی افزائش اور خرید و فروخت بھی اگر کسی مباح اور جائز مقصد کے لئے کی جائے تو اس کی اجازت ہوگی۔

واللہ سبحانہ و تعالیٰ اعلم

منظور احمد

دارالافتاء ادارہ غفران راولپنڈی

۲۸ / ۵ / ۱۴۳۲ھ - 02 / مئی / 2011ء